

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī |
vedāntācāryavaryo me sannidhattāṃ sadā hr̥di ||*

śrīmadvālmīkīyarāmāyaṇam

|| sundarakāṇḍam ||

catuścatvāriṃśaḥ sargaḥ

This document has been prepared by*

Sunder Kidāmbi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīsītārāmābhyāṃ namaḥ
śrīmate rāmānujāya namaḥ

॥ *sundarakāṇḍam* ॥
catuścatvāriṃśaḥ sargaḥ

prahastaputrasya jambumālino vadhaḥ

sandiṣṭo rākṣasendreṇa prahastasya suto balī |
jambumālī mahādaṃṣṭro nirjagāma dhanurdharaḥ || 5.44.1 ||

raktamālyāambaradharaḥ sragvī rucirakuṇḍalah |
mahān vivṛttanayanaścaṇḍaḥ samaradurjayaḥ || 5.44.2 ||

dhanuḥ śakradhanuḥ prakhyaṃ mahad rucirasāyakam |
visphārayāṇo vegena vajrāśanisamasvanam || 5.44.3 ||

tasya visphāraghoṣeṇa dhanuṣo mahatā diśaḥ |
pradiśaśca nabhaścaiva sahasā samapūryata || 5.44.4 ||

rathena kharayuktena tamāgatamudīkṣya saḥ |
hanūmān vegasampanno jaharṣa ca nanāda ca || 5.44.5 ||

taṃ toraṇaviṭaṅkasthaṃ hanūmantaṃ mahākapim |
jambumālī mahātejā vivyādha niśitaiḥ śaraiḥ || 5.44.6 ||

ardhacandreṇa vadane śirasyekena karṇinā |
bāhvorvivyādha nārācairdaśabhistu kapīśvaram || 5.44.7 ||

tasya tacchuśubhe tāmraṃ śareṇābhihataṃ mukham |
śaradīvāmbujaṃ phullaṃ viddhaṃ bhāskararaśminā || 5.44.8 ||

tattasya raktaṃ raktena rañjitaṃ śuśubhe mukham |
yathā''kāśe mahāpadmaṃ siktaṃ kāñcanabindubhiḥ || 5.44.9 ||

cukopa bāṇābhihato rākṣasasya mahākapiḥ |
tataḥ pārśve'tivipulāṃ dadarśa mahatīṃ śilām || 5.44.10 ||

tarasā tāṃ samutpāṭya
cikṣepa javavad balī |
tāṃ śarairdaśabhiḥ kruddha-
stāḍayāmāsa rākṣasaḥ || 5.44.11 ||

vipannaṃ karma tad dṛṣṭvā hanūmāṃścaṇḍavikramaḥ |
sālaṃ vipulamutpāṭya bhrāmayāmāsa vīryavān || 5.44.12 ||

bhrāmayantaṃ kapiṃ dṛṣṭvā sālavr̥kṣaṃ mahābalaṃ |
cikṣepa subahūn bāṇān jambumālī mahābalaḥ || 5.44.13 ||

sālaṃ caturbhiściccheda vānaraṃ pañcabhirbhujē |
urasyekena bāṇena daśabhistu stanāntare || 5.44.14 ||

sa śaraiḥ pūritatanuḥ krodhena mahatā vṛtaḥ |
tameva parighaṃ gṛhya bhrāmayāmāsa vegataḥ || 5.44.15 ||

ativego'tivegena bhrāmayitvā balotkaṭaḥ |
parighaṃ pātayāmāsa jambumālermahorasi || 5.44.16 ||

tasya caiva śīro nāsti na bāhū jānunī na ca |
na dhanurna ratho nāśvāstatrādṛśyanta neṣavaḥ || 5.44.17 ||

sa hatastarasā tena jambumālī mahārathaḥ |
papāta nihato bhūmau cūrṇitāṅga iva drumāḥ || 5.44.18 ||

jambumālīṃ sunihataṃ kiṅkarāṃśca mahābalān |
cukrodha rāvaṇaḥ śrutvā kopasaṃraktalocanaḥ || 5.44.19 ||

sa roṣasaṃvartitatāmralocanaḥ
prahastaputre nihate mahābale |

amātyaputrānativīryavikramān

samādideśāśu niśācareśvaraḥ || 5.44.20 ||

|| *ityārṣe śrīmadrāmāyaṇe vālmīkiye ādikāvye*
sundarakāṇḍe catuṣcatvāriṃśaḥ sargaḥ ||